

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీ శ్రీనివాసాచార్యసూరిణా విరచితా
॥ శ్రీ మయూరపుర వేంకటేశస్తుతిః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ మయూరపుర వేంకటేశస్తుతిః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

లక్ష్మీపతే ! కమలనాభ ! సురేశ ! విష్ణో !

విశ్వేశ ! విశ్వ ! మధుసూదన ! చక్రపాణే ! !

వైకుంఠ ! మాధవ ! జనార్దన ! వాసుదేవ !

మాం పాలయాశు కృపయా వృషశైలనాథ ! ॥ 1 ॥

త్వాం మాతరం చ పితరం చ గురుం సుబంధుం

సంతస్సమేత్య శరణం సుహృదం వదంతి ।

నిస్సీమనిత్యనిరవద్యసుఖప్రకాశం

శ్రీ వేంకటాచలపతే ! శరణం గతోఽస్మి ॥ 2 ॥

బ్రహ్మాండరుద్రధనదాదికిరీటకోటి -

సంసేవితాంఘ్రికమలామలకాంతిధామన్ ।

లక్ష్మీలసత్ హృదయపంకజరాజహంస !

మాం పాలయాశు కృపయా వృషశైలనాథ ! ॥ 3 ॥

వేదాంతవేద్య ! మునిమానసరాజహంస !

పద్మాలయాంచితమనోహరహృత్ప్రదేశ ! !

ఇంద్రాదిదాసజనపూజితపాదపద్మ !

మాం పాలయాశు కృపయా వృషశైలనాథ ! ॥ 4 ॥

యోగీంద్ర నాథముని యామున నిత్యసూరి -

శ్రుత్యంతదేశికహృదంబుజసన్నివాస ! !

భక్తాభిలాషపరిపూరణబద్ధదీక్ష !

మాం పాలయాశు కృపయా వృషశైలనాథ ! || 5 ||

సంసారకూపమతిఘోరమగాధమూలం

సంప్రాప్య దుఃఖశతసర్పసమాకులస్య |

దీనస్య దేవ కృపయా పదమాగతస్య

శోకం వ్యపోహ్య పదసాత్కురు మానివాస ! || 6 ||

సంసారభీకరకరీంద్రకరాభిఘాత -

నిష్పీడ్యమానవపుషం సకలార్తినాశ |

ప్రాణప్రయాణభవభీతిసమాకులం చ

మాం పాలయాశు కృపయా వృషశైలనాథ ! || 7 ||

బద్ధ్యా గలే యమభటాః బహు తర్జయంతః

కర్షంతి యత్ర భవపాశశతైర్మృతం మాం |

ఏకాకినం పరవశం చకితం దయాలో !

మాం పాలయాశు కృపయా వృషశైలనాథ ! || 8 ||

బ్రహ్మ గిరీశ ఇతరేఽప్యమరా య ఏతే

నిర్ధూయ తాన్ నిరయతుల్యఫలప్రదాతృన్ |

త్వామేవ సర్వఫలదం హి పరావరజ్ఞాః

నిశ్చిత్స్య త్వత్పదసరోరుహమాశ్రయంతి || 9 ||

కర్తవ్యమిత్యనుకలం కలయామ్యకృత్యం

స్వామిన్నకృత్యమితి కృత్యమపి త్యజామి |

ఏతద్వ్యతిక్రమణజాతమనర్థజాతం

క్షంతుం త్వమర్హసి విభో ! వృషభాచలేశ ! || 10 ||

స్వామిన్ ! రమేశ ! కృపణే సతి రక్షణీయే
నోపేక్షణం మయి తవోచితమీశ్వరస్య |
త్వజ్ఞానశక్తికరుణాసు సతీషు దేవ
మాం పాలయాశు కృపయా వృషశైలనాథ ! || 11 ||

త్వక్త్వా సురేశ ! బహుదోషగుణైర్యుతం మాం
కిం వా లభేత మితదోషగవేషణేన |
నో చేత్ ప్రసీదసి దయాదిగుణా భవేయుః
వ్యర్థాస్త్యదీయపదపంకజమానతోఽస్మి || 12 ||

శ్రీశేష శేషాశన వైనతేయ
నిత్యాదిసంపూజితపాదపద్మ ! |
సంసారదుర్వ్యాధినిపీడితం మాం
దీనం రుదంతం కృపయాఽభిరక్ష || 13 ||

|| ఇతి శ్రీ మయూరపుర వేంకటేశస్తుతిః సమాప్తా ||

కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంతగురవే నమః ||